

दादरमधील डॉक्टर ब्रिटनमध्ये महापौर

(पान एकवरून)

'एमबीबीएस'साठी प्रवेश घेऊन पदवी परीक्षा उत्तम गुणांनी उत्तीर्ण केली. त्यानंतर त्यांनी ग्रामीण भागांत जाऊन रुग्णसेवा करताना समाजसेवा करण्याची खूणगाठ मनाशी पक्की केली. पुढे त्यांनी 'एमडी' करून शीव मेडीकल कॉलेजमध्ये वर्षभर प्राध्यापक म्हणून काम केले. पुढे २००५ मध्ये ते प्रसूतीशास्त्राच्या अभ्यासासाठी ब्रिटनला रवाना झाले.

महापौरपदासोबतच डॉ. राऊत हे ब्रिटनच्या राष्ट्रीय आरोग्य सेवेत सल्लागार स्त्रीरोगतज्ज्ञ म्हणून कार्यरत आहेत. वैद्यकीय शिक्षण, प्रशासन आणि सार्वजनिक कामांमध्येही त्यांचा सक्रिय सहभाग आहे. विशेष म्हणजे, ते सलग तिसऱ्यांदा नगरसेवक म्हणून निवडून आले असून, प्रत्येक निवडणुकीत त्यांचे मताधिक्य वाढत गेले आहे.

स्थानिक पातळीवर त्यांनी अनेक सामाजिक आणि विकासकामांमध्ये पुढाकार घेतला. आर्थिक

अडचणींमुळे बंद होण्याच्या मार्गावर असलेले 'मीअर ग्रीन कम्युनिटी सेंटर' आणि ग्रंथालय वाचवण्यासाठी त्यांनी सहकार्यांसोबत महत्त्वाची भूमिका बजावली. शहरातील अन्य ग्रंथालये टिकवण्यासाठीही त्यांनी प्रयत्न केले. शहराच्या मुख्य बाजारपेठेच्या पुनर्विकासासाठी सुमारे दोन कोटी पौंडांच्या गुंतवणुकीच्या योजनेलाही त्यांनी पाठिंबा दिला. पर्यावरण संवर्धनाच्या मुद्द्यावरही त्यांनी स्पष्ट भूमिका घेतली. 'सटन कोल्डफिल्ड' परिसरातील 'ग्रीन बेल्ट' जमिनीवर प्रस्तावित गृहनिर्माण प्रकल्पांना त्यांनी स्थानिकांसोबत विरोध केला. तसेच शहरातील प्रसिद्ध 'सटन पार्क'च्या संवर्धन आणि व्यवस्थापनासाठी स्थानिक सहभाग वाढवण्यासाठी त्यांनी प्रयत्न केले. महाराष्ट्रातून ब्रिटनपर्यंतचा प्रवास मांडताना डॉ. राऊत यांनी भारत आणि ब्रिटन या दोन्ही देशांच्या मूल्यव्यवस्थेतून आपल्याला बळ मिळाल्याचे सांगतात.

मटा अँकर

डॉ. नितीश राऊत यांच्याकडे 'सटन कोल्डफिल्ड'ची धुरा

दादरमधील डॉक्टर ब्रिटनमध्ये महापौर

म. टा. प्रतिनिधी, मुंबई

मुंबईतच बालपण आणि सुरुवातीचे वैद्यकीय शिक्षण घेतलेले दादरमधील एक मराठी डॉक्टर ब्रिटनमधील ऐतिहासिक 'रॉयल टाऊन ऑफ सटन कोल्डफिल्ड'चे महापौर बनले आहेत. डॉ. नितीश राऊत यांना हा बहुमान मिळाला असून, या निमित्ताने मराठांचा झेंडा पुन्हा सातासमुद्रापार झळकला आहे.

मुंबईतील दादर येथील मूळ रहिवासी असलेल्या डॉ. नितीश राऊत यांची बर्मिंघममजवळच्या



'रॉयल टाऊन ऑफ सटन कोल्डफिल्ड'च्या महापौरपदी नुकतीच निवड झाली. 'रॉयल टाऊन

“ शिक्षण, कुटुंब मूल्यव्यवस्था, शिस्त आणि समाजसेवेच्या संस्काराने माझी सार्वजनिक जीवनाची जडणघडण झाली. नागरिकांशी सातत्याने संवाद ठेवणे, त्यांच्या समस्या समजून घेणे आणि त्यांना निर्णयप्रक्रियेत सहभागी करून घेणे हेच माझ्या यशाचे गमक आहे.

- डॉ. नितीश राऊत

ऑफ सटन कोल्डफिल्ड'ला १५०८ मध्ये राजे हेन्री आठवे यांनी 'रॉयल टाऊन'चा दर्जा बहाल केला होता.

ब्रिटनमधील मोजक्याच शहरांना हा सन्मान लाभला आहे. अशा ऐतिहासिक शहराच्या महापौरपदी २०२६-२७ वर्षांसाठी डॉ. राऊत हे विराजमान झाले आहेत. डॉ. राऊत हे या शहराचे भारतीय वंशाचे पहिले महापौर, वेस्ट मिडलँड्स भागातील पहिले महापौर आणि ब्रिटनमधील पहिले मराठी महापौर असल्याचे मानले जाते.

दादर पश्चिम येथे बालपण गेलेले डॉ. नितीश यांचे शिक्षण किंग जॉर्ज शाळेतून झाले. ते १९९४ मध्ये जे. जे. मेडिकल कॉलेजमध्ये (पान २२)